

ठळक बातम्या

- राष्ट्रवादी काँग्रेसच्या विधिमंडळ पक्ष नेतेपदी सुनेत्रा पवार यांची निवड / राज्याच्या पहिल्या 'महिला उपमुख्यमंत्री' म्हणून आज घेणार शपथ
- देशाच्या साखर उत्पादनात १८ पूर्णांक ३५ शतांश टक्के वाढ/ महाराष्ट्रात सर्वाधिक उत्पादन
- उत्तर प्रदेशातल्या एटा जिल्ह्यातलं 'पाटणा पक्षी अभयारण्य' आणि गुजरातमधल्या कच्छ जिल्ह्यातलं 'छारी-धांड' यांना रामसर स्थळांचा दर्जा बहाल

आणि

- भारत न्यूझीलंड ट्वेंटी ट्वेंटी क्रिकेट मालिकेतला शेवटचा सामना आज तिरुअनंतपुरम इथं रंगणार

<><><><><>

उपमुख्यमंत्री अजित पवार यांच्या अपघाती निधनानंतर राष्ट्रवादी काँग्रेसच्या विधिमंडळ पक्षाची बैठक आज मुंबईत झाली. अजित पवार यांच्या निधनामुळं रिक्त झालेल्या विधिमंडळ पक्षनेतेपदी खासदार सुनेत्रा पवार यांची निवड एकमताने झाली. दिलीप वळसे पाटील यांनी सुनेत्रा पवार यांच्या नावाचा प्रस्ताव मांडला तर छगन भुजबळ यांनी त्याला अनुमोदन दिलं.

राज्याच्या पहिल्या महिला उपमुख्यमंत्री म्हणून सुनेत्रा पवार आज शपथ घेतील. संध्याकाळी ५ वाजता महाराष्ट्र लोकभवन इथं शपथविधी होणार आहे. तत्पूर्वी सुनेत्रा पवार यांनी खासदारकीचा राजीनामा दिला आहे.

या घडामोडींमुळे राष्ट्रवादी काँग्रेसच्या विलिनीकरणाच्या चर्चेवर पडदा पडला आहे.

सुनेत्रा पवार यांना उपमुख्यमंत्रीपद देण्याचा निर्णय घाईगडबडीने होत असल्याची प्रतिक्रिया ज्येष्ठ नेते शरद पवार यांनी व्यक्त केली आहे. राष्ट्रवादी काँग्रेस शरदचंद्र पवार पक्षाच्या नेत्यांची बैठक आज बारामती इथं होत आहे.

अजित पवार यांच्या जागी सुनेत्रा पवार यांना विधीमंडळ पक्षनेतेपद आणि उपमुख्यमंत्रीपद मिळावं हा पूर्णपणे राष्ट्रवादी काँग्रेस पक्षाचा निर्णय असून भाजपा केवळ युतीधर्म म्हणून त्याला पाठिंबा देत असल्याचं भाजपा नेते नवनाथ बन यांनी वृत्तसंस्थेला सांगितलं.

महाराष्ट्रात उपमुख्यमंत्री अजित पवार यांच्या अपघाती निधनानंतर राष्ट्रवादी काँग्रेसनं आज मुंबईत विधीमंडळ पक्षाची बैठक बोलावली आहे. त्यात विधीमंडळ पक्षनेत्याची निवड होईल, अशी माहिती पक्षाचे ज्येष्ठ नेते छगन भुजबळ यांनी दिली. विधीमंडळ नेतेपदासाठी दिवंगत अजित पवार यांच्या पत्नी सुनेत्रा पवार यांच्या नावाची चर्चा आहे.

दुसरीकडे राष्ट्रवादी काँग्रेसच्या दोन्ही पक्षांचं विलीनीकरण करण्याच्या पर्यायाची चर्चाही सुरु आहे.

<><><><><>

राज्यातल्या साखर उत्पादनात यंदाच्या हंगामात ४२ टक्क्यांनी वाढ झाली असून महाराष्ट्र देशातलं साखर उत्पादनातलं अग्रणी राज्य ठरलं आहे. राज्यात २०२५-२६ या चालू हंगामात ३१ जानेवारीपर्यंत ७८ लाख ७० हजार टन साखरेचं उत्पादन झाल्याची माहिती भारतीय साखर आणि जैव-ऊर्जा उत्पादक संघटनेनं दिली. गेल्या वर्षीच्या तुलनेत साखर कारखान्यांच्या संख्येतही वाढ झाली आहे. राज्यात सध्या २०६ साखर कारखाने आहेत तर गेल्या वर्षी ही संख्या १९० होती.

देशाचं साखर उत्पादन चालू हंगामात १८ पूर्णांक ३५ शतांश टक्क्यांनी वाढून एक कोटी ९५ लाख टनांवर पोहोचलं आहे. गेल्या हंगामातलं उत्पादन १ कोटी ६० लाख टन इतकं होतं. ऑक्टोबर ते सप्टेंबर साखरेचा हंगाम असतो. देशात ५१५ साखर कारखाने आहेत. मागील वर्षी ही संख्या ५०१ होती. उत्तर प्रदेश हे ५५ लाख १० हजार टन साखर उत्पादित करून देशातलं दुसऱ्या क्रमांकाचं साखर उत्पादक राज्य ठरलं. तिसऱ्या क्रमांकावर कर्नाटक असून तिथं यंदा साखर उत्पादन १५ टक्क्यांनी वाढलं आहे.

<><><><><>

देशभरात २५ कोटींहून अधिक मृदा आरोग्य कार्डाचं वाटप, शेतकऱ्यांना करण्यात आलं आहे. कृषी मंत्रालयानं आज ही माहिती दिली. अनेक कारणांमुळे मातीतल्या पोषक

तत्वांच्या पातळीत घट होत आहे. त्यावर उपाययोजना म्हणून सरकारने २०१५ मध्ये मृदा आरोग्य कार्ड योजना सुरू केली. गेल्या वर्षी जुलैपर्यंत, या योजनेअंतर्गत ९३ हजारांहून अधिक शेतकरी प्रशिक्षण कार्यक्रम, ६ लाखांहून अधिक थेट प्रात्यक्षिक आणि हजारो जनजागृती मोहिमा राबवण्यात आल्या. मृदा आरोग्य कार्ड दर दोन वर्षांनी जारी केली जातात. त्याद्वारे शेतकऱ्यांना त्यांच्या मातीतली पोषक तत्वांची स्थिती आणि भौतिक-रासायनिक परिस्थितीची व्यापक माहिती दिली जाते.

<><><><><>

जळगाव महानगरपालिकेच्या महापौर आणि उपमहापौरपदासाठी प्रत्येकी सहा असे १२ अर्ज भाजपनं भरले आहेत. शिवसेनेकडूनही दोन्ही पदांसाठी प्रत्येकी दोन असे चार अर्ज आले आहेत. जळगाव महापालिकेची विशेष महासभा ६ फेब्रुवारीला होत आहे. या सभेत महापौर आणि उपमहापौर पदाची निवड होईल. जळगाव महापालिका निवडणुकीत भाजपनं सर्वाधिक ४६ तर शिवसेनेनं २२ जागा मिळवल्या आहेत. अपक्षांच्या पाठिंब्यानंतर महायुतीचं संख्याबळ ७० झालं आहे.

<><><><><>

देशामध्ये आणखी दोन नव्या पाणथळ जागांना 'रामसर' स्थळांचा दर्जा मिळाल्याची घोषणा पर्यावरण, वन आणि हवामान बदल मंत्री भूपेंद्र यादव यांनी केली आहे. उत्तर प्रदेशातल्या एटा जिल्ह्यातलं 'पाटणा पक्षी अभयारण्य' आणि गुजरातच्या कच्छ जिल्ह्यात 'छारी-धांड' ही ठिकाणं रामसर क्षेत्रात समाविष्ट झाली आहेत. प्रधानमंत्री नरेंद्र मोदी यांच्या नेतृत्वाखाली देशाचं रामसर क्षेत्र २७६ टक्क्यांहून अधिक विस्तारलं आहे. २०१४ मध्ये अशा पाणथळ जागा केवळ २६ होत्या, त्यात वाढ झाली असून आता ही संख्या ९८ पर्यंत पोहोचल्याचं यादव यांनी म्हटलं आहे. १९७१ मध्ये इराणमधल्या रामसर इथं झालेल्या पाणथळ जागांच्या करारात १ फेब्रुवारी, १९८२ पासून भारत सहभागी देश आहे.

'पाटणा पक्षी अभयारण्य' आणि 'छारी-धांड' चा 'रामसर स्थळांच्या यादीत' समावेश झाल्याबद्दल प्रधानमंत्री नरेंद्र मोदी यांनी आनंद व्यक्त केला आहे. स्थानिक रहिवाशांचं तसंच पाणथळ जागांच्या संवर्धनाबद्दल कार्यरत नागरिकांचं प्रधानमंत्र्यांनी समाज माध्यमावर अभिनंदन केलं आहे.

<><><><><>

भारत-युरोप महासंघातल्या मुक्त व्यापार करारामुळे युरोपियन देशांना होणारी भारताची निर्यात पाच वर्षांत दुप्पट होऊ शकते, असा विश्वास वाणिज्य आणि उद्योग मंत्री पियुष गोयल यांनी आपल्या समाज माध्यमांवर व्यक्त केला आहे. उद्योजक, सुक्ष्म, लघू, मध्यम उद्योजक, स्टार्टअप यांनी आंतरराष्ट्रीय स्तरावर लक्ष केंद्रित करण्याचं आवाहनही त्यांनी केलं. तसंच हा व्यापार करार हा देशाला वेगवेगळ्या प्रकारे कसा फायदा देईल यावर मंत्र्यांनी प्रकाश टाकला. हा मुक्त व्यापार करार एक शक्तिशाली मुक्त व्यापार करार आहे, जो देशाच्या संवेदनशील क्षेत्रांचं रक्षण करताना भारतासाठी मोठ्या संधी विकसित करेल, असंही ते म्हणाले.

<><><><><>

भारतीय पोलीस सेवेतल्या वरिष्ठ अधिकाऱ्यांना केंद्र सरकारची दोन वर्ष सेवा अनिवार्य करण्यात आली आहे. पोलीस अधीक्षक आणि उपमहानिरीक्षक पदासाठी अर्हताप्राप्त अधिकाऱ्यांना हा नियम लागू होईल, असं केंद्रीय गृहमंत्रालयानं यासंदर्भात सर्व राज्यांच्या मुख्य सचिवांना लिहीलेल्या पत्रात म्हटलं आहे. २०११ च्या तुकडीपासून हा नियम लागू होईल.

<><><><><>

भारत आणि न्यूझीलंड दरम्यान ट्वेंटी ट्वेंटी क्रिकेट मालिकेतला पाचवा आणि अंतिम सामना आज तिरुवनंतपुरम इथं होणार आहे. सायंकाळी ७ वाजता सामना सुरु होणार आहे. भारताने यापूर्वीच या मालिकेत विजयी आघाडी घेतली आहे.

यानंतर ७ फेब्रुवारीपासून ट्वेंटी ट्वेंटी विश्वचषक स्पर्धेला सुरुवात होणार आहे.

<><><><><>

मुंबई आणि दिल्ली यांच्यात मुंबईतल्या शरद पवार स्टेडिअममध्ये सुरु असलेल्या रणजी करंडक सामन्याच्या आजच्या तिसऱ्या दिवशी दिल्लीनं दुसऱ्या डावात चहापानापर्यंत ३ बाद १२१ धावा केल्या आहेत. सध्या दिल्लीकडे २५ धावांची आघाडी आहे.

तत्पूर्वी मुंबईनं पहिल्या डावात ३१७ धावांपर्यंत मजल मारून दिल्लीवर ९६ धावांची आघाडी घेतली. दिल्लीनं पहिल्या डावात २२१ धावा केल्या होत्या.

<><><><><>

वडोदरा इथं उद्या खेळल्या जाणाऱ्या महिला प्रीमियर लीग क्रिकेट सामन्यांच्या शेवटच्या साखळी सामन्यात दिल्ली कॅपिटल्सचं भवितव्य ठरणार आहे. युपी वॉरियर्स विरुद्ध हा सामना होणार असून दिल्ली कॅपिटल्सचा संघ जिंकला तर त्यांना थेट गुजरात जायंट्स विरुद्ध एलिमिनेटरमध्ये पाठवलं जाईल. ज्यामध्ये आठ गुण असतील आणि ते लीगमध्ये तिसऱ्या स्थानावर राहतील तसंच गतविजेत्या मुंबई इंडियन्सला धावांच्या यादीतून बाहेर काढतील. दुसरीकडे, शेवटच्या स्थानावर असलेल्या युपी वॉरियर्स विजयी झाले तर मुंबईसाठी दारं खुली होतील. अशा परिस्थितीत या तिन्ही संघांचे समान सहा गुण असतील आणि नेट रन रेट अंतिम फेरीत स्थान मिळविण्यासाठी एलिमिनेटरमध्ये गुजरात जायंट्सचा सामना कोणाशी होईल हे ठरेल. तिन्ही संघांपैकी वॉरियर्सचा सर्वात वाईट नेट रन रेट असून मुंबई इंडियन्सचा सर्वोत्तम नेट रन रेट आहे.

रॉयल चॅलेंजर्स बंगळूरूनं आठ सामन्यांतून सहा विजयांसह पाच संघांच्या क्रमवारीत अव्वलस्थान पटकावलं आहे. डीसीच्या वरच्या फळीच्या फलंदाजांनी जास्त धावा केल्या नसून उद्याच्या या महत्वाच्या सामन्यात भारतीय सलामीवीरांकडून मोठं योगदान मिळण्याची अपेक्षा आहे. उद्या संध्याकाळी साडेसात वाजता सामना सुरु होईल.

//<><><><><>||